

تصوف کا وحدت الوجودی نظریہ: ایک جائزہ

حنیف خلیل *

Wahdat-ul-Wajood or Pantheism is a well known subject of discussion in the study of Sufism or mysticism. Most of the Sufis are of the opinion that the spirits of pantheism cannot be defined and explained in any type of words, because it is directly based on self observations and feelings. However some of the religious scholars as well as the Sufis had explained the term of pantheism (Wahdat-ul-Wajood). In there explanation and interpretations a lot of contradictions have been found. Some say that pantheism is a theory which is related to the subject of philosophy. Some relate this theory to religion and they try to base it on Quranic verses and Hadith. Among Muslim philosophers Ibni Arabi is the greatest interpreter of this philosophy or theory and a few Sufis like Junaid Bughdadi, Abubakkar Shibli, Zunnoon Misri, and Hussain Ibn-e-Mansoor Hallaj have presented Sufi thoughts concerning pantheism before Ibn-e-Arabi. A number of Muslim Sufis were following the thoughts of Ibni Arabi. However some of them differed and denied these thoughts in the Islamic context.

In this paper all these connections of pantheism with Islamic thought and some other philosophical theories have been discussed. The thoughts of the followers of pantheism and some opponent's scholars have also been analyzed. At the end it has also been explained with references and evidences, that what should be the real status of Wahdat-ul-Wajood or pantheism in the perspective of Islamic thoughts.

تصوف کے دو بڑے نظریوں میں سے وحدت الوجود کا نظریہ صوفیانہ مباحث میں خاصا مقبول رہا ہے۔ اس کے عام اصطلاحی معنی ہیں وجود کی وحدت یا ایک ہونا۔ صوفیاء کے نزدیک اس کی تشریح

یوں بھی ہو سکتی ہے کہ وجود حقیقی ایک ہے اور باقی عدم ہے یعنی کچھ بھی نہیں اور اگر کچھ نظر آتا ہے تو یہ سب وجود حقیقی کے مظاہر ہیں۔ یہ بھی کہا گیا ہے کہ کائنات کے ہر ذرے میں خدا کے جلوے مضمر ہیں۔ بعض صوفیا کے نزدیک سالک جب خدا سے واصل نہ ہو تو وہ شہود کے مرحلے میں کائنات کے ہر ذرے میں خدا کا نور دیکھتا ہے لیکن اس طرح دوئی کا تصور سامنے آ رہا ہے ایک سالک ہوتا ہے اور دوسرا ذات حق ہے اور وجودی توحید میں کثرت یا دوئی کی تصور نہیں ہوتا کائنات میں جتنی چیزیں بھی موجود ہیں وہ سب (اس سالک کے ساتھ) خدا سے واصل ہو جاتی ہیں اور ایک وجود تصور ہوتی ہیں اسکا ہرگز یہ مطلب نہیں کہ سب کچھ اللہ کے ساتھ متحد ہو جاتے ہیں۔ اسکا مطلب یہ ہے کہ اور کچھ بھی نہیں صرف اللہ تعالیٰ موجود ہے۔ وحدت الوجودی صوفیا کائنات کی باقی اشیاء تو خدا کی صفات مانتے ہیں اور اللہ تعالیٰ سے انتہائی محبت کی وجہ سے انہیں مشاہدے کی حالت میں سب کچھ نظر نہیں آتا۔ ذوالنون مصری وحدت الوجود اسکو کہتے ہیں، کہ:

”انسان اللہ تعالیٰ سے جو محبت کرتا ہے اُس محبت کی مشق کی وجہ سے وہ انسان آخر اللہ تعالیٰ سے واصل ہو جاتا ہے۔ سالک اللہ تعالیٰ کی ذات و صفات میں غرق ہو جاتا ہے اور اسکی اپنی ہستی باقی نہیں رہتی بلکہ ذات حقیقی کا ایک حصہ بن جاتی ہے“
حضرت ابوبکر شبلیؒ کے نزد صوفی وہ ہے:

”جو لوگوں سے منقطع ہو کر حق سے متصل ہو جاتا ہے۔ عارف وہ ہے جو بغیر حق کے نہ کچھ دیکھتا ہے، نہ کچھ بولتا ہے اور نہ کسی کو اپنے نفس کا محافظ سمجھتا ہے سوائے اللہ تعالیٰ کے“^۲

بعض صوفیاء یہ بھی کہتے ہیں کہ:

”اسلام کی اصل اور بنیادی تعلیم توحید ہے اور حضورؐ نے بھی سب سے پہلے لوگوں کو توحید کا درس دیا، چونکہ وحدت الوجود اور توحید دونوں ایک ہی چیز ہیں اسلئے صوفیائے اسلام نے نہ صرف اسے قبول کیا بلکہ اسے توحید باطنی کی ایک شاخ مان کر اسلامی تصوف کا ایک لازمی جز قرار دیا“^۳

صوفیا نے اس کی اس طرح تاویلات پیش کیں جو اسلام کی ابتداء میں موجود نہ تھیں اور وحدت الوجود کی ایسی تعبیرات جن کی وجہ سے تصوف کا ایک مستقل باب رقم ہوا جس کے نتیجے میں بہت جدید اصطلاحات تصوف میں متعارف ہوئیں مثلاً: فنا و بقاء، استغراق و اتحاد بذات حق اور حلول وغیرہ۔ جب وحدت الوجود پر بحث و مباحثے زیادہ ہوئے تو مختلف علما و صوفیائے اسکی مختلف تعریفیں کیں۔ کسی نے کہا کہ سالک جب حق کا نظارہ دیکھتا ہے، باقی تو موجودات اسے نظر نہیں آتیں لیکن حقیقت میں وہ موجودات ایک الگ وجود کی صورت میں موجود ہوتی ہیں۔ کسی نے کہا کہ وجود صرف

ایک ہے اور وہ اللہ تعالیٰ کی ذات ہے اسکے علاوہ کوئی وجود نہیں۔ اس نظریے کو کہ ”وجود صرف ایک ہے اور وہ اللہ تعالیٰ کا ہے“ ایک گروہ نے اسے ہمہ الہیت (Pantheism) کہا اور ایک گروہ نے اسے الہیت (Theism)۔ الہیت (Theism) کا دعویٰ کرنے والوں نے ہمہ الہیت (Pantheism) کے ماننے والوں سے اعلیٰ مقام ہونے کا دعویٰ کیا۔ ان لوگوں کی تعداد تو زیادہ نہ تھی لیکن ان کی فکر و روحانی پرواز بلند تھی لیکن صوفیا کے غور خوض کے بعد معلوم ہوا کہ الہیت (theism) میں بھی خالص وحدانیت کا تصور نہیں اسلئے کہ ایک الہیت کو ماننے والا ہے اور دوسرا وہ ہے جس کی طرف اشارہ ہو رہا ہے اس طرح دوئی کا تصور قائم ہوتا ہے اور وحدت الوجود میں دوئی کا تصور نہیں ہوتا۔

ابن عربی کا عقیدہ:

شیخ محی الدین ابن عربی وہ پہلا شخص ہے جس نے وحدت الوجود کی تشریحات منظم طور پر کیں اور اسے مضبوط بنیادیں فراہم کیں۔ اُن کا عقیدہ یہ تھا کہ وجود خالق ہے۔ خالق اور مخلوق میں کوئی بنیادی فرق نہیں جو شخص خالق اور مخلوق میں فرق کا قائل ہے وہ اس حقیقت کے ادراک سے نا آشنا ہے جو خود اسکی ذات کے اندر موجود ہے اُن کے نزدیک عالم اور خدا کی نسبت عینیت کی نسبت ہے اس عینیت کا اثبات یا تو وہ وجود عالم کی نفی سے کرتے ہیں یا اللہ تعالیٰ کی اثبات سے۔ وجود عالم کی نفی کی صورت میں وہ کہتے ہیں کہ عالم کا وجود محض برائے نام اور غیر حقیقی ہے اور وہ خارج میں معدوم ہے۔ دوسری صورت میں وہ کہتے ہیں کہ عالم ہی خدا ہے یہ اسی واحد ذات کی تجلی ہے جس میں اس وحدت نے اپنے تئیں نمود کیا۔ ان تجلیات میں وحدت کلی طور پر گم ہو گئی ہے۔ ان تجلیات کے ماوراء وحدت کا الگ کوئی دوسرا وجود نہیں جیسا کہ آپ کے قول:

”ما بعد هذا لا تعدم المحض (راہ تجلیات کے ماوراء عدم محض کے علاوہ اور کچھ نہیں)“

سے معلوم ہوتا ہے۔ ابن عربی کے اس عقیدے کو ابو سعید نور الدین نے اپنے ڈاکٹریٹ کے مقالے (اسلامی تصوف اور اقبال) میں زیادہ وضاحت سے بیان کیا ہے۔ اُن کا یہ عقیدہ اُن سے پہلے بھی کسی نہ کسی شکل میں موجود تھا غالباً ذوالنون مصریٰ اُن پہلے بزرگوں میں سے ہیں جنہوں نے وحدت الوجود سے متعلق افکار پیش کیے۔ آپ کے بعد بایزید بسطامی اس عقیدے پر یقین رکھتے تھے۔ حضرت جنید بغدادیٰ اور ابوبکر شبلیؒ بھی اس عقیدے کے حامی تھے لیکن ابن عربی نے اسے مزید تشریحات کے ساتھ علمی رنگ میں پیش کیا اسلئے اس عقیدے کے سب سے بڑے مبلغ آپ ہی سمجھے جاتے ہیں۔

ابن عربی پر اعتراضات:

ابن عربی نے جب وحدت الوجود کی تشریحات کیں اور اس کی تبلیغ شروع کی تو علماء، صوفیائے اُن پر بہت سے اعتراضات بھی کیئے اور اُن کے اس نظریے کے خلاف شریعت اور غیر اسلامی قرار دیا۔ اُن پر جو اعتراضات ہوئے ان کے جواب میں بھی بہت سی تحریریں وجود میں آئیں جن میں سے مولانا اشرف علی تھانویؒ کی کتاب ”ابن عربی“ زیادہ مفصل و مدلل ہے۔ مولانا صاحب نے ابن عربی پر کئے گئے اعتراضات کے دفاع میں بہت سے دلائل پیش کیئے ہیں اور علمی جوابات دینے کی کوشش کی ہے مثلاً اُن کے عقیدے پر معترضین یہ دعویٰ کرتے ہیں کہ شیخ اپنی کتابوں میں بار بار یہ کہتے ہیں کہ لا مَوْجُودَ الاَ للّٰہ یعنی سوا اللہ کے کوئی موجود نہیں اور اس سے شرائع کا ابطال لازم آتا ہے۔

کیونکہ سب احکام فرح وجود ہی کے ہیں جب وجود نہیں تو احکام کیا؟ اس کے جواب میں مولانا اشرف علی تھانوی صاحب لکھتے ہیں کہ ”شیخ نے اپنے عقیدہ صغریٰ میں جس سے ”فتوحات مکیہ“ شروع کی ہے فرمایا ہے کہ حق جلّ شانہ بذاتہ موجود ہے کسی موجد کی طرف اس کو احتیاج نہیں بلکہ تمام موجودات اپنے وجود میں اس کے محتاج ہیں۔ پس تمام عالم اس کے واسطے سے موجود ہے اور وہ بذاتہ موجود ہے (اس قول میں تصریح، کہ ماسوا اللہ بھی وجود کے ساتھ متصف اور موجود ہے۔ معلوم ہوا کہ لا موجود الا اللہ کے معنی نہیں جو بظاہر مراد لیے جاتے ہیں بلکہ دوسرے معنی مراد ہیں جن کی وضاحت آگے ہوگی۔ اور شیخ نے رسول اللہ کے ارشاد کے متعلق کہ عرب کے اقوال میں سب سے زیادہ سچا شعر یہ ہے کہ یاد رکھو سب ماسوا اللہ باطل ہے؟ یہ فرمایا ہے کہ جاننا چاہئے کہ موجودات اگرچہ اس قول میں باطل (غیر ثابت) کے ساتھ موصوف کئے گئے ہیں۔ تاہم وہ وجود کے اعتبار سے حق (یعنی ثابت) بھی ہیں:

”لیکن غیر ثابت قرار دینے کی وجہ یہ ہے کہ صاحب مقام پر جب مقام کا غلبہ ہوتا ہے تو وہ تمام ماسوا اللہ کو باطل (غیر ثابت) دیکھتا ہے کہ اسکا وجود خود اس حیثیت سے اس کی ذات سے الگ نہیں ہے (بلکہ غیر سے متضاد ہے) اس لئے وہ حکم عدم میں ہے پس وہ حقیقتاً موجود ہے اور حکماً معدوم ہے اور یہ بھی منجملہ ان وجوہ کے ہیں جن کی رو سے حق تعالیٰ کا وجود غیر سے متضاد و متضاد نہیں اور خلق کا وجود غیر سے متضاد ہے۔ یا وجود یہ کہ حقیقی طور پر حق تعالیٰ میں اور مخلوق میں کسی وجہ سے بھی ”اشتراک نہیں“ ۵

ابن عربی پر دوسرا اعتراض یہ ہوا کہ آپ نے حق اور خلق کو ایک کہا اس اعتراض کے جواب میں

مولانا اشرف علی تھانوی صاحب نے لکھا کہ:

”شیخ نے فتوحات مکیہ کے صفحہ 557 میں ایک کلام طویل کے بعد فرمایا ہے کہ یہ تقریر تم کو بصراحت اس پر رہنمائی کرتی ہے کہ عالم حق تعالیٰ کا عین نہیں ہے اس لئے کہ اگر وہ حق تعالیٰ کا عین ہوتا تو حق تعالیٰ کا بدیع ہونا صحیح نہ ہوتا جس کی حقیقت ہے، عدم سے وجود میں لانے والا کیونکہ عالم اگر عین حق ہوتا نعوذ باللہ منہ اور حق تعالیٰ کبھی عدم کے ساتھ متصف نہیں ہوا تو عالم بھی عدم کیساتھ متصف ہوگا۔ پھر اسکو عدم سے وجود میں لانے کے کیا معنی ہوتے۔ پس ثابت ہوا کہ عالم اور حق متحد نہیں۔“ پس عینیت اور اتحاد اگر ان کے کلام میں ہے تو بھی اصطلاحی ہے“۶

شیخ محی الدین ابن عربی پر ایسے ہیئت سے اعتراضات ہوئے ہیں لیکن ان اعتراضات کے جواب آپ کے یہ اقوال بھی قابل غور ہیں۔ آپ فرماتے ہیں کہ:

۱- الرَّبُّ، رَبٌّ وَإِنْ تَنَزَّلَ، وَالْعَبْدُ عَبْدٌ وَإِنْ تَرَفَّعَ

”رب، رب ہے چاہے جتنا زوال اختیار کرے اور بندہ بندہ ہے چاہے جتنا ترقی کرے“۷

۲- ”فتوحات میں آپ کا قول ہے کہ جو حقیقت خلاف شریعت ہو وہ زندقہ باطلہ ہے“۸

۳- آپ کا ارشاد ہے کہ ”جو شخص میزان شریعت کو ایک لحظہ بھی اپنے ہاتھ سے پھینک دے گا وہ

ہلاک ہو جائے گا“۹

نو فلاطونیت (Neo-Platonic):

وحدت الوجود کے ظہور کے اسباب کیا تھے؟ اس سلسلے میں ایک نظریہ ہے کہ یہ ہندو فلسفہ ویدانیت سے اخذ کیا گیا ہے کوئی اسے قرآن و حدیث سے ثابت کرنے کے لئے دلائل پیش کرتا ہے اور بعض اسے فلسفہ نوفلاطونیت سے متاثر مانتے ہیں۔ زیادہ مفکرین و فلاسفہ اس پر متفق ہیں کہ وحدت الوجود نوفلاطونیت سے ماخوذ فلسفہ ہے اور اسلام سے پہلے یہ نظریہ نوفلاطونیت کی شکل میں مدائن اور اسکندریہ میں مضبوط بنیادوں پر قائم تھا۔ فلسفہ نوفلاطونیت Neo-platonic، یونانی مفکر و فلسفی افلاطون کے افکار و خیالات کی تشریح ہے جو تیسری صدی عیسوی کے آخر میں ایک مکتب کی شکل میں نمودار ہوا۔ کچھ عرصہ امونیوس ساکاس اس نظریے کا بانی سمجھا جاتا تھا۔ امونیوس ساکاس کو اس لیے اس نظریے کا بانی سمجھا جاتا تھا کہ وہ اسکندریہ میں اس نظریے کے مبلغ تھے۔ لیکن بعد میں معلوم ہوا کہ اس مکتب فکر کا بانی افلاطون ہے۔ جو مصر میں پیدا ہوا تھا۔ افلاطون نے تقریباً دس سال امونیوس ساکاس سے فلسفے کی تعلیم بھی حاصل کی لیکن یہ بات واضح ہے کہ فلسفہ نوفلاطونیت کا بانی ساکاس نہیں بلکہ افلاطون ہے۔

غلام جیلانی برق کے خیال میں:

”ارسطو سے تقریباً تین سو سال بعد اسکندریہ سے اس فلسفے کا آغاز ہوا اور بہت جلد روم اور یونان میں بھی پھیل گیا۔ اسکے بڑے مبلغ افلاطون کے علاوہ پارفری Parphyry تھے“^{۱۰}

مست کمال اطاعت سے اللہ میں ڈوب جانا یعنی اس کی مشیت کے سانچے میں پوری طرح ڈھل جانا ہے اسلامی صوفیانے محویت، استغراقِ نوافلاطونیت کے ماننے والے اس پر یقین رکھتے تھے کہ خدا خیر محض ہے اور حقیقی اور فنا فی اللہ کا تصور ان ہی فلاسفہ سے لیا تھا۔ نوافلاطونیت تقریباً چھٹی صدی عیسوی تک دل و دماغ پر چھایہ رہا اور پھر ختم ہو گیا۔ فلسفہ نوافلاطونیت کے ساتھ ساتھ ایک اور فلسفہ جسے پیٹریانک (Patriatic) کے نام سے یاد کیا جاتا تھا اس فلسفے کا مبلغ اگسٹائن تھا جو آئرلینڈ میں نویں صدی عیسوی کے پہلے عشرے میں پیدا ہوا تھا۔ اگسٹائن نے اس فلسفے کا بنیاد بابل پر رکھی تھی۔ یہ فلسفہ بھی نوافلاطونیت سے ملتا جلتا تھا۔ دونوں کی تعلیمات تقریباً ایک جیسی تھیں۔ پیٹریانک (Patriatic) فلسفے کی تعلیم کا خلاصہ یہ تھا کہ خدا کی محبت سے انسان آخری نقطہ کمال پر پہنچ جاتا ہے اور انسان کی تمام خواہشات پوری ہو جاتی ہیں۔ یہ فلسفہ تقریباً نویں صدی عیسوی تک دل و دماغ پر چھایہ رہا۔ نویں صدی عیسوی کے بعد ایک اور فلسفہ ظاہر ہوا جسے سکولاسٹک فلسفہ (Scholastic Philosophy) کہا جاتا تھا اس فلسفے کا مشہور و معروف مبلغ جوہاناس اسکاٹس (Johannas Scotus) تھا۔ اسکاٹس بھی آئرلینڈ میں رہتا تھا اس فلسفے کی تعلیمات کا خلاصہ یہ تھا کہ یونانی و مسیحی فلسفوں میں وحدت و تطبیق پیدا کیا جائے۔ اس فلسفے کے مبلغ کہتے تھے کہ فلسفے اور مذہب میں کوئی تضاد نہیں ہے اسلئے کہ فلسفہ عقل سے پیدا ہوتا ہے اور ایمان دل میں جنم لیتا ہے۔ عقل سوچنے کے لئے اور دل دیکھنے کیلئے ہیں۔ مطلب یہ کہ عقل اور دل دو چراغ ہیں۔ جن کی روشنی میں زندگی آگے بڑھتی ہے اور ان ہی دو مشعلوں کے ذریعے معرفتِ خدا کی شعاعیں روح کو منور کر دیتی ہے۔ یہ فلسفہ تقریباً پندرہویں صدی عیسوی تک زندہ رہا اور اس کے بعد جدید فلاسفہ و مفکرین کا دور دورہ تھا۔ وحدت الوجود بحیثیت ایک فلسفہ ان تمام فلسفہ ان تمام فلسفوں سے متاثر ہے اور یہ تمام فلسفے وحدت الوجود کے رنگ میں رنگے ہیں اور وحدت الوجود بحیثیت مشاہدہ ان سب فلسفوں سے بالاتر اور ماوراء ایک الگ حیثیت رکھتا ہے۔

وحدت الوجود کا ظہور:

محمد منظور نعمانی حضرت مجدد الف ثانیؒ کے تذکرے میں وحدت الوجود کے ظہور کے متعلق لکھتے ہیں کہ:

”ان لوگوں کی سب سے بڑی گمراہی اتحاد و حلول کا وہ عقیدہ تھا جس کی بنیاد وحدت الوجود کے نظریے پر رکھی گئی تھی اصل واقعہ یہ تھا کہ متقدمین اکابر طریق سے غلبہ حال اور سکر کی حالت میں کچھ ایسے کلمات سرزد ہوئے جن میں وحدت کی جھلک پائی جاتی ہے پھر بعض حضرات (شیخ اکبر ابن عربی) وغیرہ نے اس نظریہ ہمہ اوست کو علمی رنگ میں بھی لکھا ان حضرات کی جو مراد تھی اس کو قاصرین کیا سمجھتے اس پر مدعی نے حلول و اتحاد کا دعویٰ شروع کر دیا اور پھر اس ایک اصل سے نہ معلوم گمراہوں کی کتنی شاخیں نکلیں۔ بہت سے مدعیان بے خبر نے کہا، عالم میں جو کچھ ہے بس خدا ہی ہے زمین بھی خدا ہے آسمان بھی خدا ہے شجر و حجر، نباتات و جمادات عناصر بسیطہ اور ان کے مرکبات غرض سب خدا ہی خدا ہے معاذ اللہ ولا حول ولا الا باللہ“ ۱۱

اس پیرائے سے مندرجہ ذیل تعبیرات اخذ کی جاسکتی ہیں۔

- (۱) ابن عربی سے پہلے اکابرین طریق مشاہدے کے عمل سے گزرے تھے اور مشاہدے کے دوران ان سے غلبہ حال یا حالت سکر میں ایسے کلمات سرزد ہوئے جس میں وحدت کی جھلک پائی جاتی تھی لیکن ابن عربی اور بعد کے صوفیائے اپنا مشاہدہ نہیں کیا بلکہ انہی اکابرین طریق کی مشاہدات اور اقوال کو علمی رنگ میں پیش کیا۔
- (۲) بعد کے صوفیاء متقدمین کے اقوال کو سمجھ نہ سکے اور انھوں نے حلول و اتحاد کا دعویٰ شروع کیا جس کی وجہ سے بہت سے گمراہوں نے راہ کو پالیا۔
- (۳) بعد کے صوفیائے متقدمین کے مشاہدے سے یہ تاثر لیا کہ کائنات کا ہر ذرہ خدا ہے، زمین، آسمان، شجر و حجر، نباتات و جمادات سب ہی خدا ہے۔
- (۴) متقدمین کے اقوال ان کی غلط تشریحات کو وحدت الوجود کا نام دیا گیا اور یوں وحدت الوجود کا نظریہ ظاہر ہوا۔

ان تعبیرات کے جواب میں یہ کہا جاسکتا ہے کہ:

- (۱) متقدمین اکابرین طریق سے غلبہ حال اور حالت سکر میں ایسے کلمات سرزد نہیں ہو سکتے جو غیر شرعی اور غیر اسلامی ہوں اور جو لوگوں کو گمراہی کی طرف لے جائیں اس کے علاوہ ابن عربی

نے صرف متقدمین کے اقوال کی تشریح ہی نہیں کی بلکہ اپنے اقوال کی روشنی میں بھی وحدت الوجود کو واضح کرنے کی کوشش کی ہے۔

(۲) حلول واتحاد کا دعویٰ کرنے والا ایک گروہ ایسا ہے جو عینیت کے تصور پر یقین رکھتے ہیں یعنی خدا اور عالم عین کو ایک ہی وجود سمجھتے ہیں اور دلیل یہ پیش کرتے ہیں کہ تصوف مشاہدے سے تعلق رکھتا ہے اور ہر ایک اس کو سمجھ نہیں سکتا اور نہ ہی اسے الفاظ میں بیان کیا جا سکتا ہے۔ جو لوگ عملی طور پر اس راہ سے گزرے انہیں عینیت کے تصور پر بھی یقین ہو جائے گا لیکن سارے صوفیاء اس پر متفق نہیں ہیں اور اس کو خلاف شریعت سمجھ کر اس سے کنارہ کشی اختیار کر لیتے ہیں۔

(۳) جن لوگوں نے کہا کہ زمین، آسمان، شجر و حجر، نباتات و جمادات سب ہی خدا ہیں ان لوگوں کو بھی خلاف شریعت کہا گیا۔ اور اس نظریے کو اسلامی تصوف کے منافی قرار دیا گیا۔

(۴) یہ نعمانی صاحب کا اپنا خیال ہے کہ وہ متقدمین کے اقوال کی غلط تشریحات سے وحدت الوجود کا نظریہ ظاہر ہونا مراد لیتے ہیں۔

وحدت الوجود کے ظہور کے متعلق علامہ اقبال مرحوم کے خیالات بھی قابل غور ہیں انہوں نے وحدت الوجود کے ظاہر ہونے اور اسکے تاریخی پس منظر کو واضح کرنے پر بحث کی ہے۔ اُن کے خیال میں:

”آٹھویں صدی کے نصف آخر میں اس سیاسی انقلاب کے باوجود جس نے سلطنت امیہ کو الٹ دیا تھا اور بھی واقعات ظہور پذیر ہوئے تھے جیسے زنادقہ پر ظلم و تعدی، ایرانی ملحدین کی بغاوت وغیرہ..... ان لوگوں نے عوام کی زود اعتقادی سے فائدہ اٹھا کر اپنے سیاسی منصوبوں کو مذہبی تصورات کے بھیس میں پیش کیا اس کے بعد نویں صدی کے آغاز میں ہم دیکھتے ہیں کہ ہاروں کے بیٹے (مامون) اور امین (سیاسی اقتدار کے لئے ایک زبردست جنگ میں مصروف ہیں۔ اس کے کچھ زمانے بعد ہی اسلامی ادبیات کے عہد زریں کو بابک کی مسلسل بغاوت سے ایک سخت صدمہ پہنچا ہے۔ مامون کی حکومت کے ابتدائی زمانے میں ایک دوسرا اجتماعی واقعہ ظہور میں آتا ہے جسکی سیاسی اہمیت بہت زیادہ ہے یعنی بعض آزاد ایرانی خاندانوں کے آغاز و استحکام کے ساتھ (ظاہریہ صفاریہ، سامانیہ) شعوبہ کا منافشہ شروع ہو جاتا ہے۔ غرض کہ یہ اور اسی قبیل کے دیگر حالات کی متحدہ قوتوں نے ایسے لوگوں کو جن کی سیرت زہدانہ واقع ہوئی تھی، اس مسلسل بے چینی کے منظر سے ہٹا کر ایک پرسکون مراقبہ کی زندگی کی طرف رجوع کر دیا۔ ان ابتدائی مسلمان مرتاضین کی حیات و فکر کی سامی نوعیت کی ساتھ ساتھ وحدت الوجود کا ایک وسیع نظریہ بتدریج وجود میں آ گیا جس پر کم و بیش آریائی رنگ چڑھا ہوا تھا۔ اس نظریہ کا ارتقاء ایران کی

سیاسی آزادی کے نشوونما کے مستوازی تھا“ ۱۲

پہلے بھی ذکر ہو چکا ہے کہ وحدت الوجود کے ظہور کے ساتھ بعض نئی اصطلاحات بھی اسلامی تصوف میں شامل ہوئیں جیسے فنا، بقا، استغراق، اتحاد بذات حق، جھو و سکر وغیرہ، چونکہ یہ اصطلاحات وحدت الوجود سے تعلق رکھتی ہیں اس لئے اس پر بھی مختصر بحث ضروری ہے۔

(۱) فنا:

فنا کا مرحلہ اسلامی تصوف سے پہلے یونانی تصوف اور ہندو تصوف میں نوافلاطونیت اور ویدانیت کی شکل میں موجود تھا۔ اسلامی تصوف میں فنا کا مرحلہ ویدانیت سے متاثر سمجھا جاتا ہے۔ لیکن بعض فلاسفہ و صوفیا اسے نروان سے ماخوذ سمجھتے ہیں۔ اسلامی تصوف میں اس کی بنیادیں بہت مضبوط ہیں اور اسکی ترتیب فنا فی الشیخ، فنا فی الرسول، فنا فی اللہ اور فنا فی الفنا کی شکل میں ہوتا ہے صوفیا و فلاسفہ نے جن الفاظ میں ”فنا“ کو واضح کرنے کی کوشش کی ہے ان میں اختلافات بھی موجود ہیں اس کی اصل وجہ یہ ہے کہ علم اور مطالعہ کی مدد سے اس کا ادراک کرنا بہت مشکل ہے۔ بہت سے صوفیاء نے تو اسے بالکل غیر اسلامی مرحلہ سمجھا؟ ابو یعقوب نہرجوری فنا اسکو کہتے ہیں کہ:

”جب بندہ بارگاہ رب العزت میں کھڑا ہو اور وہ اس بات کی طرف نہ دیکھے کہ وہ کھڑا ہے تو یہ فنا ہے۔ اور عبودیت کے احکام میں اللہ تعالیٰ کے موجود ہونے کو دیکھنا فنا ہے آپ مزید فرماتے ہیں کہ فنا میں عبودیت بندے کے ساتھ ہوتی ہے اور بقا یہ ہے کہ رضا الہی کو استعمال کیا جائے اور جس شخص کے ساتھ فنا و بقا میں عبودیت نہ ہو وہ محض مدعی ہی مدعی ہے۔“ ۱۳

صوفیاء فنا کے بعد بقا کے قائل ہوتے ہیں۔ وہ فرماتے ہیں کہ سالک مکمل طور پر فنا ہو جانے کے بعد بقائے دوام حاصل کر لیتا ہے اسی فنا و بقا کو ابونصر سراجؒ نے زیادہ وضاحت سے بیان کیا ہے فرماتے ہیں:

”فنا و بقا کے معنی یہ ہیں کہ فنا اور بقا دو اسم ہیں اور اس مومن بندے کی دو صفیتیں ہیں جو اپنی توحید کے اندر رہتے ہوئے عام لوگوں کی درجے سے خاص لوگوں کی درجے تک پہنچنا چاہتا ہے ابتدائی مراحل میں فنا و بقا کے معنی یہ ہیں کہ علم کی بقا کی وجہ سے معصیت کاری کا فنا ہونا اور ذکر کی بقا سے غفلت کا فنا ہو جانا اور اللہ کی ان عنایات کو جو اس نے اپنے علم میں پہلے ہی سے بندے کے لئے مقرر کر رکھی ہیں انہیں نگاہ میں قائم رکھتے ہوئے اپنی دکات دیکھنے سے فنا ہو جانا فنا ہے شیخ جنیدؒ کے خیال میں جب بندہ اپنے اوصاف سے فنا کو فنا کر دے تو وہ ہمہ تن بقا حاصل کر لیتا ہے۔“ ۱۴

ابن عطارؒ کے خیال میں:

”جو شخص مشاہد حق کے ساتھ ہوتے ہوئے بھی شاید نفس سے فنا نہیں ہوتا اور نہ ہی حق کے ساتھ ہوتے ہوئے حق سے فنا ہوتا ہے اور بارگاہ رب العزت کے تصور میں ہوتے ہوئے بھی اس حضوری سے غائب نہیں ہوتا وہ شاید حق کو حاصل نہیں کر سکتا“ ۱۵

صوفیاء و فلاسفہ کی مندرجہ بالا تعبیرات سے معلوم ہوتا ہے کہ فنا اللہ تعالیٰ کی بندگی اور محبت میں محو ہونے کو کہتے ہیں اطاعت و بندگی میں اس قدر محو ہونا کہ اپنے وجود کا احساس نہ ہو سکے بلکہ صرف اللہ کی کبریائی کا تصور ہر وقت ذہن میں موجود ہو۔ فنا کا مرحلہ قرآن سے ثابت کرنے کے لئے صوفیائے کرام کل من علیہا فان کی آیت دلیل میں پیش کرتے ہیں لیکن بعض صوفیاء اور خصوصاً اکثر وجودی صوفیاء اپنی ذات اور بشریت کے فنا ہونے کے قائل ہیں اور اسی مرحلے کو اسلامی تصوف کا لازمی جز قرار دیتے ہیں۔ اسی نظریہ فنا سے بہت سے صوفیاء و علماء نے اختلاف کیا ہے اور اسے اسلامی تصوف سے متضاد نظریہ قرار دیا ہے۔ زیادہ تفصیل کی بجائے ابونصر سراجؒ کی یہ عبارت وضاحت کیلئے کافی ہے:

”جن لوگوں نے فنا کی طرف اشارہ کیا ہے ان کی مراد اپنے اپنے اعمال اور عبادت گذاری کو دیکھنے سے فنا ہو جاتا ہے او اس خیال کو باقی رکھتا ہے کہ اللہ تعالیٰ اسے ان اعمال پر قائم رکھے ہوئے ہیں اس طرح ان کی مراد علم کے ذریعے جہالت اور ذکر کے ذریعے غفلت کا فنا ہو جانا ہے۔ جو امر فنا بشریت میں فطری ہے اس کے اندر فنا بشریت فطری ہے اور بشریت کے ذریعے بشریت کا فنا ہو جانا بھی تو بشریت کی ایک صفت ہے اور جو شخص یہ خیال ذہن میں لیے ہوئے ہو کہ فنا سے مراد نفس کا فنا ہونا ہے اور وہ فنا تو تغیر احوال کا زائل ہو جانا ہو نیز یہ کہ بشریت بالکل جاتی رہتی ہے اس نے غلط سمجھا ہے اور وہ اوصاف بشریت سے ناواقف ہے کیونکہ تغیر کا آنا اور احوال کا بدلنا بشریت کی صفت میں شامل ہے اور جب بشریت سے تغیر اور حالات کا بدلنا اٹھ گیا تو اس نے اپنی صفت کو بھی بدل ڈالا اور حقیقت بشریت سے ہٹ گیا۔ اس کی وجہ یہ ہے کہ جب بشریت میں نہ تغیر پیدا ہو اور نہ اس کے احوال میں تو وہ اپنی صفت کو چھوڑ بیٹھا واللہ اعلم“ ۱۶

اگر فنا کا یہی مفہوم لیا جائے کہ اپنی ذاتی تخیلات و رجحانات کو چھوڑ کر اللہ تعالیٰ کے احکام کی پابندی اس طرح اختیار کی جائے کہ اس پابندی کے نتائج سے انسان بالکل لاپروا ہو جائے اور محض اللہ تعالیٰ کی رضامندی کو اپنا شعار بنالے تو فنا کے متعلق یہ نظریہ کافی حد تک اسلامی تصوف سے ملتا ہے۔ لیکن جو لوگ بشریت کے فنا ہونے پر یقین رکھتے ہیں اور یہ سمجھ بیٹھے ہیں کہ سالک آخر کار اللہ تعالیٰ کی ذات و صفات میں فنا ہو جاتا ہے۔ سالک اور خدا ایک وجود بن جاتا ہے اور ایسے مرحلے میں عبادت

سے غافل ہوتا ہے۔ وہ روز قیامت اور حشر و نشر، پل صراط اور حساب کتاب پر یقین نہیں رکھتے۔ یہ نظریہ اسلامی تصوف سے متصادم ہے اور اسی نظریہ کی شدید مخالفت حضرت مجدد الف ثانیؒ نے کی ہے آپ ایک مکتوب میں فرماتے ہیں کہ:

”بعض مشائخ کرام کی عبادات میں جو محو احتمال کے لفظ آئے ہیں تو اس سے ان کی مراد کو محو نظری ہے نہ کہ محو حقیقی اور ذاتی اور اس سے ان کا مطلب یہ ہے کہ سالک کی نظر سے اپنا وجود شخصی اوجھل ہو جاتا ہے نہ یہ کہ فی الواقع وہ باقی نہیں رہتا کہ ایسا خیال کرنا تو الحاد و زندقہ ہے۔ اس راہ کے بعض ناقصین اس قسم کے شبہ میں ڈالنے والے کلمات سے خود احتمال ذاتی سمجھ بیٹھے ہیں اور اس کی بنا پر عذاب و ثواب اخروی سے منکر ہو گئے ہیں۔ انکے خیال میں کہ جس طرح آغاز میں وحدت سے کثرت میں آئے ہیں اسی طرح انجام کار کثرت سے وحدت میں چلے جائیں گے اور پھر یہ کثرت اس وحدت میں گم ہو جائے گی اور زندیقوں میں سے ایک جماعت اس گم ہو جانے ہی کو قیامت کبریٰ خیال کر بیٹھی ہے اور اس طرح حشر و نشر حساب کتاب، پل صراط اور میزان اعمال وغیرہ سے منکر ہو گئی ہے۔ آہ یہ خود بھی گمراہ ہو گئے اور بہت سوں کو گمراہ کر دیا کیسے اندھے ہیں، نہیں دیکھتے کہ کسی عامل سے عاجزی و بیچارگی نقص و حاجت مندی کبھی زائل نہیں ہوتی پھر خدا کی ہستی میں گھل مل جانے اور اسکے ساتھ متحد ہو جانا؟ کیا معنی؟ اور اگر ان کا مطلب یہ ہے کہ اس دنیا میں نہیں بلکہ مرنے کے بعد وہ خدا سے متحد ہوتے ہیں تو پھر لاریب وہ کافر و زندیق ہیں کہ عذاب اخروی سے منکر ہیں اور تمام انبیاءؑ جو تعلیم دے اس کو غلط سمجھتے اور ان کی دعوت کو باطل جانتے ہیں“ ۱۷

وحدت الوجود اور فنا کے متعلق علامہ اقبال کا نظریہ بھی قابل غور ہے کہتے ہیں کہ:

”مسئلہ وحدت الوجود گویا مسئلہ تنزلات ستہ کی فلسفیانہ تکمیل ہے بلکہ یوں کہیے کہ عقل انسان خود بخود تنزلات ستہ سے وحدت الوجود تک پہنچتی ہے اکثریت صرف اس مسئلے کے قائل ہیں۔ جو بعض اس طرح کہ وحدت الوجود ایک حقیقت نفس آمری ہے اور اس طرح کہ یہ محض ایک کیفیت قلبی یا مقام کا نام ہے۔ میرا مذہب یہ ہے کہ خدا تعالیٰ نظام عالم میں جاری و ساری ہی نہیں بلکہ نظام عالم کا خالق ہے اور اس کی ربوبیت کی وجہ سے یہ نظام قائم ہے جب وہ چاہے گا اس کا خاتمہ ہو جائے گا آپ نے ایک مثال پیش کی ہے کہ وحید خان ایک پنجابی شاعر تھا جو کسی ہندو جوگی کا مرید ہو کر فلسفہ ویدانیت (ویدانیت اور وحدت الوجود کا فلسفہ ایک ہی چیز ہے) کا قائل ہو گیا تھا۔ اس تبدیلی خیال و عقیدہ نے جو اثر اس پر کیا اسے وہ خود بیان کرتا ہے۔

تھے ہم پوت پھٹان کے دل کے دل دیں موڑ
شرن پترے، رگناتھ کے سکیں نہ تنکا کوڑ

یعنی میں پٹھان تھا اور فوجوں کے منہ موڑ سکتا تھا مگر جب اُس نے گناہ تھ جی کے قدم پکڑے ہیں یا با
الفاظ دیگر یہ معلوم ہوا کہ ہر چیز میں خدا کا وجود جاری و ساری ہے میں ایک تنکا بھی نہیں توڑ سکتا
کیونکہ توڑنے میں تنکے کوڑکھ پہنچنے کا احتمال ہے، ۱۸

ہم مختصراً یہ کہہ سکتے ہیں کہ سالک اللہ تعالیٰ کی قربت حاصل کرنے کیلئے جس قدر اس کے
نزدیک ہو جاتا ہے اس قدر اس میں وہ صفات پیدا ہو جاتی ہیں جن کا اللہ تعالیٰ نے حکم دیا ہو یہاں
تک کہ وہ فنا کے مرحلے تک پہنچ جاتا ہے۔ تو اسکا مطلب ہرگز یہ نہیں کہ وہ ذات و بشریت کے
اعتبار سے فنا فی اللہ ہو جاتا ہے بلکہ اس کے برعکس وہ خدا کی صفات خود میں پیدا کرے گا۔ اگر فنا کا
یہی مفہوم لیا جائے تو محمدؐ کے ارشاد تخلقوا با اخلاق اللہ کے مطابق یہ نظریہ اسلامی تصوف سے متصادم
نہیں بلکہ اسلامی تصوف کے مطابق اسکا ایک جز ہو سکتا ہے فنا کے مرحلے کی درجہ بندی اس طرح کی
جاتی ہے کہ سب سے پہلے سالک اپنے آپ کو اپنے مرشد کے حوالے کر دیتا ہے اور اس کے زیر سایہ
مختلف مقامات سے گزرتا ہے یہ عمل فنا فی الشیخ کہلاتا ہے اس میں کامیاب ہونے کے بعد فنا فی
الرسول کا مرحلہ آتا ہے اور پھر سالک فنا فی اللہ کے مرحلے میں پہنچ جاتا ہے اور جب سالک کو اس
مرحلے کا احساس نہیں ہوتا تو وہ فنا الفنا کا درجہ حاصل کر لیتا ہے یہی مرحلہ فنا کا آخری مرحلہ ہوتا ہے
حضرت داتا گنج بخشؒ کے نزدیک:

”فنا یہ نہیں کہ سالک اپنے ذاتی وجود کو اللہ تعالیٰ کی ذات میں گم کر کے اس پاک ذات میں گم
ہو جائے اور خود کی نفی کر دے ان کے خیال میں عابد کا معبود میں گم ہو جانا اور مخلوق کا خالق میں گم
ہو جانا ایک امر محال ہے سالک فنا میں محض پاک ہو کر نیک صفات سے متصف ہو جاتا ہے اور اخلاص
و عبدیت کے مقام پر فائز ہو جاتا ہے۔“ ۱۹

(۲) استغراق:

وحدت الوجود کے قائل صوفیاء استغراق کے بھی قائل ہیں۔ استغراق بھی فنا کے مرحلے سے
متعلق ہے کہ سالک ریاضت و عبادت میں اس قدر غرق ہو جاتا ہے کہ دنیا و مافیہا سے لائق ہو جاتا
ہے اور محض خدا کی معرفت میں محو ہو جاتا ہے ایسی حالت میں سالک اپنے مشاہدے کے دوران
سوائے خدا کے اور کچھ نہیں دیکھتا اسے ہر طرف صرف خدا ہی کی صفات نظر آتی ہیں۔ ابو سعید
نور الدین نے اس امر کی تائید کے لئے کہ حضورؐ پر بھی نبوت کے منصب پر فائز ہونے کے بعد کبھی
کبھی استغراق کی کیفیت آتی تھی ایک واقعہ پیش کیا ہے کہ:

”ایک مرتبہ حضرت عائشہؓ آنحضرتؐ کی خدمت اقدس میں حاضر ہوئیں اور آپؐ پر استغراق کی کیفیت طاری تھی آپؐ نے حضرت عائشہؓ کو دیکھ کر پوچھا تم کون ہو؟ عائشہؓ نے کہا میں عائشہؓ ہوں۔ آپؐ نے پھر پوچھا عائشہؓ کون؟ عائشہؓ بولی ابوبکرؓ کی بیٹی۔ آپؐ نے پوچھا ابوبکرؓ کون؟ عائشہؓ بولی محمدؐ کے دوست آپؐ نے پھر پوچھا محمدؐ کون اسکے جواب عائشہؓ خاموش ہو گئیں۔“ ۲۰۰

(۳) صحو و سکر:

صوفیاء کے نزد صحو اس کیفیت کو کہتے ہیں کہ سالک احساس کی جانب آئے۔ وہ ہر وقت ہوش و حواس میں اور ہر قول و فعل کو شعوری طور پر محسوس کر رہا ہو اس کے برعکس سکر وہ حالت و کیفیت ہے کہ سالک احساس کو چھوڑ دے۔ ایسی حالت میں وہ اپنے مشاہدے کے دوران صرف خالق سے مربوط ہوتا ہے مخلوق سے اس کا رابطہ نہیں ہوتا وہ خالق کے سوا نہ کچھ دیکھتا ہے نہ سنتا ہے اور نہ محسوس کرتا ہے اور اگر اس نے کچھ دیکھا سنا یا محسوس کیا تو اس کا مطلب یہ ہوگا کہ وہ سکر کی حالت سے کیفیت صحو میں پہنچ گئے۔ صحو کا مبلغ و پیشوا حضرت جنید بغدادیؒ ہے اور سکر کا مبلغ و پیشوا بایزید بسطامیؒ ہے۔ حضرت جنید بغدادیؒ ہمیشہ یہ فرماتے تھے کہ صحو کا مرتبہ سکر سے بلند ہے اسی لئے کہ سکر کی حالت میں انسان ہر شے حتیٰ کے اپنے نفس عقل اور شعور و احساس سے بھی غافل ہو جاتا ہے وہ نہیں جانتا کہ کیا کر رہا ہے، کیا کہہ رہا ہے لیکن اس کے مقابلے میں صحو کی حالت میں سالک ہوش و حواس میں رہتا ہے اسے اپنے نفس و حواس پر قدرت رہتی ہے اس کو اس بات کا احساس ہوتا ہے کہ اسے کیا کرنا چاہئے اور کیا نہیں اسے اس بات کا بھی احساس ہوتا ہے کہ وہ اپنے اقوال و افعال کا کسی کو جواب دہ ہوگا۔ اس لئے صحو کی حالت میں وہ زیادہ محتاط ہوتا ہے صحو و سکر دونوں کے ماننے والے تقریباً برابر ہیں بہت سے صوفیاء و فلاسفہ نے اپنی تحریروں میں بھی ان کیفیات کو واضح کرنے کی کوشش کی ہے اس سلسلے میں حضرت داتا گنج بخشؒ نے بہت تفصیل سے صحو اور سکر دونوں پر بحث کی ہے ان کی تحریر سے معلوم ہوتا ہے کہ وہ خود حضرت جنید بغدادیؒ کے مسلک صحو کی پیروی کرتے ہیں۔

وحدت الوجود کے حامی:

وحدت الوجود کو علمی رنگ میں شیخ محی الدین ابن عربیؒ نے پیش کیا تاہم وہ پہلے شخص نہیں ہیں جس کے حوالے سے وحدت الوجود سے متعلق افکار سامنے آئیں۔ یہ درست ہے کہ انہوں نے اس نظریے کو مضبوط بنیادیں فراہم کیں لیکن آپؒ سے پہلے بھی چند صوفیاء و فلاسفہ نے وحدت الوجود

سے متعلق افکار پیش کئے ہیں۔

اس نظریے کے حامیوں اور ماننے والوں کا مختصر ذکر درج ذیل ہے۔

(۱) ذولنون مصریؒ

وحدت الوجود کے حامیوں میں سے غالباً سب سے پہلے صوفی جن کے افکار و خیالات اس نظریے کی تائید کرتے ہیں۔ ذولنون مصریؒ ہیں۔ آپ فلسفیانہ دماغ کے مالک تھے فلسفہ کا خاصہ مطالعہ بھی رکھتے تھے۔ خصوصاً فلسفہ نوافلاطونیت (Neoplatonic) کا گہرا مطالعہ رکھتے تھے۔ اس لیے اسی فلسفہ سے متاثر تھے۔ آپ نے وحدت الوجود کو ایک فلسفے کی شکل میں اسلامی رنگ میں پیش کیا۔ آپ اس عقیدے پر تھے کہ سالک کی ریاضتیں اور مراقبے آخر کار اس کو اللہ سے متحد کر دیتے ہیں۔ اس کی ذات اپنی ذات نہیں رہتی بلکہ وہ خدا کی ذات کا حصہ بن جاتا ہے آپ:

”الفکر فی ذات اللہ جیل، الاشارة الیہ شرک و حقیقہ المعرفہ حیرة“ کے قائل تھے۔^{۲۱}

یعنی: ”اللہ کی ذات میں فکر کرنا جہالت اور اس کو اشارہ کرنا شرک اور اس کی حقیقت کی معرفت حیرت ہے۔“

(۲) حضرت جنید بغدادیؒ:

حضرت جنید بغدادیؒ بھی اُن اولین صوفیاء میں سے ہیں جنہوں نے وحدت الوجود سے متعلق خیالات پیش کئے آپ کا قول ہے کہ:

”معرفت خدا کی طرف مشغول ہونے کو کہتے ہیں معرفت ایک گوند امتحان ہے یعنی جو شخص یہ سمجھتا ہے کہ وہ عارف ہے وہ دھوکہ میں ہے اسلئے کہ عارف و معروف درحقیقت وہی ہے۔“^{۲۲}

(۳) بایزید بسطامیؒ:

بایزید بسطامیؒ بھی ان صوفیاء میں سے ہیں جنہوں نے پہلے پہل وحدت الوجود سے متعلق افکار پیش کئے۔ آپ فرمایا کرتے تھے کہ بہت سے مقامات مجھ کو نظر آئے لیکن جب غور کیا تو اپنے آپ کو صرف اللہ کے مقام میں پایا، آپ کا قول ہے کہ:

”اللہ تعالیٰ تیس سال تک میرا آئینہ بنا رہا لیکن اب میں خود اپنا آئینہ ہوں یعنی جو کچھ میں تھا وہ نہیں رہا کیونکہ میں اور حق شرک ہے جب میں نہ رہا تو اللہ تعالیٰ اپنا آئینہ بن گیا اور یہی میں کہتا ہوں کہ میں اپنا آئینہ بن گیا ہوں یہ بات جو میں کرتا ہوں دراصل وہ خود ہے میں سچ میں نہیں ہوں۔“^{۲۳}

آپ نے فرمایا تھا کہ:

”مدت تک میں خانہ کعبہ کا طواف کرتا رہا لیکن جب خدا تک پہنچ گیا تو خانہ کعبہ خود میرا طواف کرنے لگا۔“ ۲۴

(۴) حسین ابن منصور حلاج:

حسین ابن منصور حلاج وحدت الوجود کے بانیوں میں سے ہیں۔ آپ فنا فی اللہ کے مرحلے تک پہنچ گئے تھے۔ اس لئے آپ نے انا الحق کا نعرہ بلند کیا تھا۔ جس کی وجہ سے اس وقت کے علماء نے اسے خلاف شریعت سمجھا اور اتحاد فی ذات حق کے قائل ہونے پر آپ کو زندیق اور کافر قرار دیا گیا اور آپ کو پھانسی کی سزا دی۔

(۵) ابوبکر شبلی:

شبلی بھی وحدت الوجود کے قائل تھے اگر آپ کے افکار و نظریات کا بغور مطالعہ کیا جائے تو بالکل وحدت الوجود سے متعلق افکار نظر آئیں گے۔ مثلاً صوفی کے بارے میں آپ کا قول ہے کہ:

”صوفی وہ ہے جو خلق سے منقطع اور حق سے متصل ہو عارف وہ ہے جو بغیر حق کے نہ بولتا ہے اور نہ دیکھتا ہے اور سوائے ذات حق کے اور کسی کو اپنے نفس کا محافظ پاتا ہے اور نہ اس کے غیر سے کوئی بات سنتا ہے وفات سے پہلے لوگوں نے ان سے کہا کہ کلمہ لا الہ پڑھئے تو جواب دیا جب غیر کا وجود نہیں تو نفی کس کی کروں۔“ ۲۵

ان صوفیاء و فلاسفہ کے بعد شیخ محی الدین ابن عربی نے وحدت الوجود کو علمی رنگ میں پیش کیا اور اسے اتنی مضبوط بنیادوں پر کھڑا کیا کہ بعد کے بہت سے صوفیاء اس نظریے کے قائل ہو گئے۔

وحدت الوجود کے مخالفین:

جس طرح وحدت الوجود کے حامی بہت سے جلیل القدر صوفیاء و علماء تھے۔ اسی طرح بہت سے جلیل القدر صوفیاء، علماء نے اس نظریے کی مخالفت بھی کی ہے جیسا کہ پہلے بتایا جا چکا ہے کہ وحدت الوجود کے سب سے بڑے مشرع، داعی اور مبلغ ابن عربی تھے اس لئے سب سے زیادہ تنقید کا نشانہ آپ ہی بنے۔ ابن عربی اور اس کے نظریے پر سب سے پہلے غالباً ابن تیمیہ (پیدائش ۷۲۸ھ بمطابق ۱۳۲۸ء) نے تنقید کی اور وحدت الوجود کے ہمہ گیر نظریے کی رد میں ”فی الابطال وحدت الوجود“ کے نام سے ایک عالمانہ رسالہ لکھا جس میں آپ نے ابن عربی کے تصور توحید پر مدلل تنقید کی ہے امام ابن تیمیہ کے بعد ابن خلدون (پیدائش ۱۴۵ھ بمطابق ۸۰۸ء) ابن حجر العسقلانی (پیدائش ۸۵۲ھ بمطابق ۱۴۴۸ء) اور ابراہیم البقائی (پیدائش ۸۵۸ھ بمطابق ۱۴۵۴ء) نے بھی ابن عربی اور

ان کے نظریات پر شدید تنقید کی اور اسی نظریے وحدت الوجود کو اپنا موضوع بحث بنایا خصوصاً ابراہیم البقائی نے اس سلسلے میں ”تنبیہ نبی علی ال تکفیر ابن عربی“ اور ”تحریر العباد من اهل الضاد بدعة الاتحاد“ کے نام سے دو کتابیں تحریر کیں۔ جن میں وحدت الوجود کی رد میں دلائل پیش کئے گئے تھے۔ اس نظریے کی سخت مخالفت مقتدین میں مجدد الف ثانی اور متاخرین میں علامہ اقبال نے کی۔

(۱) مجدد الف ثانی:

وحدت الوجود کی رد میں سب سے زیادہ مدلل اور علمی بحث حضرت مجدد الف ثانی نے کی ہے آپ نے مثالوں اور دلائل سے واضح کرنے کی کوشش کی کہ وحدت الوجود اس طرح کہ سالک خدا سے متحد ہو جائے اور سالک خدا اور کائنات سب ایک ہی وجود تسلیم کیا جائے بالکل غیر اسلامی اور غلط نظریہ ہے بلکہ آپ نے اس نظریے کے ڈانڈے کفر والحاد سے ملائے۔ آپ کی تحریروں سے معلوم ہوتا ہے کہ شروع میں آپ اس نظریے کے حق میں تھے لیکن بعد میں آپ سمجھ گئے کہ وحدت الوجود سالک کا آخری مقام نہیں بلکہ اس سے آگے بھی مقامات ہیں۔ حضرت مجدد کے بارے میں بتایا جاتا ہے کہ وہ وحدت الشہود کے قائل تھے لیکن بعض اوقات آپ نے وحدت الوجود اور وحدت الشہود کو ایک ہی چیز سمجھا ہے اور اس میں اختلافات اور فرق محض لفظی سمجھا ہے۔ آپ وحدت الوجود کو اس طرح مانتے تھے کہ اس مرحلے میں سالک جو کچھ بھی دیکھتا ہے وہ ظلیت کے اعتبار سے دیکھتا ہے آپ ہمہ اوست اور ہمہ از اوست کے متعلق اپنے ایک مکتوب میں فرماتے ہیں کہ:

”جو صوفیاء کرام ہمہ اوست کے قائل ہیں وہ عالم کو حق تعالیٰ کے ساتھ متحد نہیں جانتے اور حلول و سریان ثابت نہیں کرتے۔ وہ جو کچھ کہتے ہیں ظلیت کے اعتبار سے کہتے ہیں نہ کہ وجود و تحقیق کے لحاظ سے اگرچہ ان عبارات کے ظاہر سے اتحاد وجودی کا شبہ ہوتا ہے مگر حاشا کہ ان کی وہ مراد ہو کہ وہ تو کفر و الحاد ہے اور چونکہ انکا یہ کہنا ظہور کے لحاظ سے تھا نہ کہ نفس وجود کے لحاظ سے۔ اس لئے ہمہ اوست کے معنی ہمہ از اوست ہی ہیں۔ اگرچہ غلبہ حال میں وہ ہمہ اوست کہہ جاتے ہیں لیکن ان کلمات سے ان کی مراد غالباً ہمہ از اوست ہوتا ہے۔“ ۲۶

اس مکتوب سے واضح ہوتا ہے کہ مجدد صاحب وحدت الوجود اور وحدت الشہود دونوں کو مانتے تھے لیکن بعد میں آپ وحدت الوجود کے مخالف ہو گئے اور اس پر شدید تنقید کی آپ کے خیال میں ”وحدت الوجود ایک ادنیٰ مقام تھا۔ اسلئے آپ نے فرمایا کہ:

”میں نے وحدت الوجود سے آگے مقام پایا ہے اور میں اب اس نظریے کو نہیں مان سکتا یہ وضاحت

آپ کے اس تحریر سے ہوتی ہے کہ فرمایا بعد ازاں ایک بالکل نیا روحانی اور ایک میری روح پر غالب آگیا اور میں نے معلوم کیا کہ میں آئندہ وحدت الوجود کو نہیں مان سکتا تاہم مجھے اپنے کشف کے اظہار میں تاہل تھا۔ کیونکہ میں عرصہ دراز تک وحدت الوجود کا معتقد رہ چکا تھا آخر کار مجھ پر اس کا انکار بصراحت تمام لازم آیا اور مجھ پر منکشف ہو گیا کہ وحدت الوجود ایک ادنیٰ مقام ہے اور میں ایک بالاتر مقام پر پہنچ گیا ہوں یعنی مقام ظلیت پر۔ اگرچہ میں اب بھی دراصل وحدت وجود کے انکار پر راضی نہ تھا کیونکہ تمام بڑے بڑے متصوفین نے اسے مانا تھا لیکن اسکا انکار ناگزیر واقع ہو گیا تھا بحر کیف میری آرزو تھی کہ میں مقام ظلیت ہی میں رہوں کیونکہ ظلیت سے وحدت الوجود سے نسبت تھی۔ اس میں اپنے تئیں اور اس عالم کی تمیں کا ظل محسوس کرنا تھا لیکن فضل خداوندی دست گیر ہوا اور میں ایک اعلیٰ مقام یعنی مقام عبدیت پر فائز ہو گیا۔“ ۲۷

اس اقتباس سے معلوم ہوتا ہے کہ حضرت مجدد الف ثانی ابتدائی سے وحدت الوجود کے مخالف نہیں تھے بلکہ ”اتحاد فی ذات حق“ کے مخالف تھے وحدت الوجود سے اگر یہ مراد لیا جائے کہ اس مرحلے میں سالک ماسوا خدا کے اور کچھ نہیں دیکھتا حتیٰ کہ اسے اپنے وجود کا بھی احساس نہیں ہوتا اور اگر وہ ماسویٰ خدا کے کچھ دیکھتا بھی ہے تو اس میں سالک کو خدا کا جلوہ نظر آتا ہے لیکن فی الحقیقت ہر شے خدا نہیں ہوتا اور نہ سالک خدا کی ذات میں بشریت کے اعتبار سے فنا ہو جاتا ہے اس وحدت الوجود کو مجدد صاحب مانتے تھے اگر آپ وحدت الوجود کے مخالف ہوتے تو آپ اس کو ایک اعلیٰ یا آخری مقام نہیں سمجھتے بلکہ ایک ادنیٰ مقام سمجھتے ادنیٰ مقام صحیح لیکن خدا تک پہنچنے کے لئے بہت سے مقامات میں سے ایک مقام تو آپ کے نزدیک بھی ہے یعنی ظلیت اور عبدیت کے مقام سے پہلے سالک وحدت الوجود کے مقام میں ہوتا ہے پھر ظلیت اور پھر عبدیت کے اعلیٰ مقام پر فائز ہو جاتا ہے۔

(۲) علامہ اقبال:

حضرت مجدد الف ثانی کے بعد بھی بہت سے صوفیاء نے وحدت الوجود کی مخالفت کی اور اس نظریے کو محو، اتحاد اور حلول کی حیثیت سے نہیں مانا لیکن متاخرین میں سے جن صوفیاء و فلاسفہ نے اس نظریے پر تنقید کی ان میں سے ڈاکٹر علامہ اقبال مرحوم کا نام بہت نمایاں ہے آپ نے فرمایا کہ اللہ تعالیٰ ہر چیز میں جاری و ساری نہیں اور نہ ہر چیز ذات حق ہے حضرت مجدد کی طرح ابتدا میں آپ بھی اس نظریے کو مانتے تھے

لیکن بقول آپ کے قرآن پاک میں تدبر کرنے کے بعد آپ کو وحدت الوجود سے منکر ہونا پڑا۔ ۳۰ دسمبر ۱۹۱۵ء کے ایک خط میں خواجہ حسن نظامی کو آپ نے لکھا تھا کہ:

”میرا فطری اور آبائی میلان تصوف کی طرف ہے اور یورپ کا فلسفہ پڑھنے سے یہ میلان اور بھی تیز ہو گیا تھا کیونکہ یورپین فلسفہ بحیثیت مجموعی وحدت الوجود کی طرف رخ کرتا ہے مگر قرآن مجید میں تدبر کرنے اور تاریخ اسلام کا بغور مطالعہ کرنے سے مجھے اپنی غلطی کا احساس ہو گیا اور میں نے محض قرآن کی خاطر اپنے قدیم خیال کو ترک کر دیا اور محض اسی مقصد کیلئے مجھے اپنے فطری اور آبائی رجحانات کے ساتھ ایک خوفناک دماغی اور قلبی جہاد کرنا پڑا“ ۲۸

اسی خط میں توحید اور وحدت الوجود کے درمیان فرق کو واضح کرتے ہوئے فرماتے ہیں:

”اصل بات یہ ہے کہ صوفیا کو توحید اور وحدت الوجود کا مفہوم سمجھنے میں سخت غلطی ہوئی ہے۔ یہ دونوں اصطلاحیں مترادف نہیں بلکہ مقدم الذکر خالص مذہبی ہے اور موخر الذکر کا مفہوم خالص فلسفیانہ۔ توحید کے مقابلہ میں اس کی ضد لفظ کثرت نہیں جیسا کہ صوفیا نے تصور کیا ہے بلکہ اس کی ضد شرک ہے وحدت الود کی ضد کثرت ہے اس غلطی کا نتیجہ یہ ہوا کہ جن لوگوں نے وحدت الوجود یا زمانہ حال کے فلسفہ یورپ کی اصطلاح میں توحید کو ثابت کیا وہ موحد تصور کئے گئے۔ حالانکہ ان کے ثابت کردہ مسئلے کا تعلق مذہب سے نہ تھا۔ بلکہ تمام عالم کی حقیقت سے تھا اسلام کی تعلیم نہایت صاف و روشن ہے یعنی عبادت کے قابل صرف ایک ذات ہے باقی جو کچھ کثرت تمام عالم میں نظر آتی ہے وہ سب کی سب مخلوق ہے۔ صوفیاء نے وحدت الوجود کی کیفیت کو محض ایک مقام لکھا ہے اور اس کے آگے عدم محض ہے لیکن یہ سوال کسی دل میں پیدا نہیں ہو کہ آیا یہ مقام کسی حقیقت نفس الامری کو واضح کرتا ہے؟ اگر کثرت حقیقت نفس الامری ہے تو یہ کیفیت وحدت الوجود جو صاحب حال پر وارد ہوتی ہے محض دھوکہ ہے اور مذہبی اور فلسفیانہ اعتبار سے کوئی وصف نہیں رکھتی اور اگر کیفیت وحدت الوجود محض ایک مقام ہے اور کسی حقیقت نفس الامری کا انکشاف اس سے نہیں ہوتا تو پھر اس کو معقول طور سے ثابت کرنا فضول ہے جیسا کہ محی الدین ابن عربی اور دیگر صوفیاء نے کیا ہے۔ نہ اسکے محض مقام ہونے سے روحانی زندگی کو کوئی فائدہ پہنچتا ہے، کیونکہ قرآن کی تعلیم کی رو سے فی الخارج کو ذات باری سے نسبت اتحاد کی نہیں بلکہ مخلوقیت کی ہے اگر قرآن کریم کی تعلیم یہ ہوتی کہ ذات باری کثرت نظام عالم میں دائر و سائر ہے تو کیفیت وحدت الوجود کو قلب پر وار کر سکتا مذہبی زندگی کیلئے نہایت مفید ہوتا بلکہ مذہبی زندگی کی آخری منزل ہوتی مگر میرا عقیدہ یہ ہے کہ یہ قرآن کی تعلیم نہیں اس کا نتیجہ ظاہر ہے میرے نزدیک ہر کیفیت قلبی مذہبی اعتبار سے کوئی فائدہ نہیں رکھتی“ ۲۹

وحدت الوجود قرآن و حدیث کی روشنی میں:

علماء و صوفیاء کی پیش کردہ اقتباسات سے معلوم ہوتا ہے کہ وحدت الوجود قرآن و حدیث سے ثابت نہیں ہے یہ فلسفیانہ حیثیت رکھتی ہے نہ کہ مذہبی اور نوملاطونیت (Neo-platonic) ویدانیت اور نروان کے فلسفوں سے متاثر ہے۔ لیکن بعض صوفیائے کرام قرآن و حدیث سے بھی اس کا استنباط کرتے ہیں۔ مثلاً قرآن کی اس آیت وَعَلَّمْنَاهُ مِنَ الدِّنَا کے بارے میں وجودی صوفیاء کہتے ہیں کہ یہ آیت مبارک حضرت خضرؑ کی شان میں نازل ہوئی ہے جس کو اللہ تعالیٰ نے علم لدنی سے نوازا، جس کی مدد سے وہ عالم غیب سے واقفیت حاصل کر سکتے ہیں۔ صوفیاء کا دعویٰ یہ ہے کہ سالکین جب خدا کی صفت علم سے فیض حاصل کرتے ہیں تو ان کو بھی خضرؑ کی طرح عالم غیب سے واقفیت حاصل ہوتی ہے اور اس طرح یہ آیت مبارک ان سالکین پر بھی صادر آتا ہے۔ ڈاکٹر ابوسعید نور الدین صوفیاء کے حوالے سے مندرجہ ذیل آیت کو وحدت الوجود اور قرآن کی تعلق کیلئے پیش کرتا ہے۔“ ۳۰

(۱) وَكَانَ اللَّهُ بِكُلِّ شَيْءٍ مُّحِيطًا ۳۱ اور اللہ تعالیٰ ہر شے پر محیط ہے۔

(۲) وَأَنْتَ عَلٰی كُلِّ شَيْءٍ شَهِيدٌ ۳۲ اور وہ ہر چیز پر گواہ ہے۔

(۳) كَانَ اللَّهُ عَلٰی كُلِّ شَيْءٍ رَّقِيبًا ۳۳ اور اللہ تعالیٰ ہر شے پر نگہبان ہے۔

(۴) هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ ۳۴

وہی اول وہی آخر وہی ظاہر وہی باطن ہے اور وہی ہر شے کا جاننے والا ہے۔

(۵) وَهُوَ مَعَكُمْ أَيْنَمَا كُنْتُمْ وَاللَّهُ بِمَا تَعْمَلُونَ بَصِيرٌ ۳۵

اور وہ تمہارے ساتھ ہے تم جہاں بھی ہو اور تم جو کچھ کرتے رہتے ہو وہ اس کا دیکھنے والا ہے۔

(۶) فَإِنَّمَا تَوَلَّوْا نَظْرَكُمْ وَاللَّهُ ۳۶ چہرہ بھی منہ پھیرو اسی طرف اللہ ہے۔

ان آیات کو پیش کرنے کے بعد ڈاکٹر صاحب لکھتے ہیں کہ یہ وحدت الوجود اس فلسفیانہ وحدت الوجود کے تصوف سے مختلف ہے جس کا مبلغ نوافلا طولس ہے۔

میرے خیال میں مندرجہ بالا آیات سے وضاحت نہیں ہوئی کہ وحدت الوجود قرآن سے ثابت

ہے البتہ مندرجہ ذیل حدیث قدسی وحدت الوجودی نظریے کی تائید میں پیش کی جاسکتی ہے۔

جو حضرت ابو ہریرہ سے مروی ہے:

إِنَّ اللَّهَ تَعَالٰی قَالَ مَنْ عَادَى لِي وَلِيًا فَقَدْ آذَنْتُهُ بِالْحَرْبِ وَمَا تَعَذَّبَ إِنِّي عَبْدِيَّ بِشَيْءٍ أَحَبَّ إِلَيَّ مِمَّا

اَفْتَرَضْتُهُ عَلَيْهِ وَلَا يَذُلُّ عَبْدِي يَتَصَرَّبُ اِلَيَّ بِالْاَوْفَالِ حَتَّى اُحِبُّهُ فَاِذَا اَحْبَبْتُهُ كُنْتُ سَمْعَهُ الَّذِي
يَسْمَعُ بِهِ وَبَصَرَهُ الَّذِي يُبْصِرُ بِهِ وَيَدَهُ الَّتِي يَبْطِشُ بِهَا وَرِجْلَهُ الَّتِي يَمْشِي بِهَا وَلَنْ سَأَلْتَنِي لَا عَظِيمَتُهُ
وَلَنْ اسْتَغَاثَنِي لَا عِزَّتُهُ ۳۷

ترجمہ: اللہ تعالیٰ کا ارشاد ہے جس نے میرے کسی دوست سے دشمنی کی اس کو میری طرف سے اعلان
جنگ ہے اور اگر میرا بندہ فرائض کی ادائیگی سے میرا تقرب چاہے تو اس سے زیادہ محبوب اور کوئی
نہیں اور میرا بندہ متوتر نوافل سے میرا تقرب چاہتا ہے۔ یہاں تک کہ میں اسے محبوب بنا لیتا ہوں
پس جب میں اسے محبوب بنا لیتا ہوں تو میں اس کی شنوائی ہو جاتا ہوں جس سے وہ سنتا ہے اور اس
کی بینائی ہو جاتا ہوں جس سے وہ دیکھتا ہے اور اس کا ہاتھ بن جاتا ہوں جس سے وہ پکڑتا ہے اور
اس کا پاؤں بن جاتا ہوں جس سے وہ چلتا ہے اور اگر وہ مجھ سے مدد مانگے تو اسکی مدد کرتا ہوں اور
اگر پناہ مانگے تو اسے ضرور پناہ دیتا ہوں۔

ان مباحث سے معلوم ہوتا ہے کہ نظریہ وحدت الوجود یا فلسفہ وحدت الوجود کوئی دینی یا مذہبی
مسئلہ نہیں ہے اس نظریے کی تاریخ سے بھی اور اس نظریے سے پیدا ہونے والے عقائد سے بھی پتہ
چلتا ہے کہ وحدت الوجود بنیادی طور پر فلسفہ کا مضمون رہا ہے البتہ صوفیاء نے اسے دینی، مذہبی اور
اسلامی رنگ میں پیش کرنے کی کوششیں کی ہیں مگر قرآن حکیم سے اس نظریے کو واضح تائید حاصل
نہیں۔ مجموعی طور پر یہ مسئلہ مفکرین وفلاسفہ اور تصوف سے وابستہ صوفیاء علماء اور دانشوروں کے مباحث
کا بڑا اہم موضوع رہا ہے اور اس نظریے اور فلسفے کو اسی سطح پر پرکھنا چاہئے۔

حوالہ جات

- ۱- چشتی، یوسف سلیم، تاریخ تصوف، دارالکتاب لاہور، (س ن)، ص ۲۰۹۔
- ۲- ایضاً، ص ۳۹۱۔
- ۳- ایضاً، ص ۳۷۷۔
- ۴- لطیف اللہ، پروفیسر، تصوف اور سیرت، ادارہ ثقافت اسلامیہ لاہور، طبع اول ۱۹۹۰ء، ص ۲۳۳۔
- ۵- تھانوی، اشرف علی، مولانا، ابن عربی، اردو سائنس بورڈ لاہور، ۱۹۸۳ء، ص ۹۱-۹۲۔
- ۶- ایضاً، ص ۹۶-۹۷۔
- ۷- ایضاً، ص ۹۸۔
- ۸- ایضاً، ص ۹۹۔
- ۹- ایضاً، ص ۱۰۰۔
- ۱۰- برق، غلام جیلانی، اللہ کی عادت، یونیورسٹی بک ایجنسی پشاور، ۱۹۹۱ء، ص ۱۰۸۔
- ۱۱- نعمانی، محمد منظور، تذکرہ امام ربانی مجدد الف ثانی، سفینۃ العارفین کراچی، ۱۹۸۳ء، ص ۱۴۳۔

- ۱۲- اقبال، علامہ، فلسفہ عجم (مرتبہ خلیفہ عبدالحکیم)، اقبال اکادمی لاہور، اشاعت پنجم، ۱۹۷۹ء، ص ۱۰۱-۱۰۲۔
- ۱۳- سراج طوسی، ابونصر، کتاب الفہم فی التصوف، نیشنل بک فاؤنڈیشن اسلام آباد، ۱۹۹۷ء، ص ۳۱۱۔
- ۱۴- ایضاً، ص ۳۱۳۔
- ۱۵- ایضاً، ص ۳۱۴۔
- ۱۶- ایضاً، ص ۶۲۷۔
- ۱۷- نعمانی، محمد منظور، تذکرہ امام ربانی مجدد الف ثانی، ص ۱۷۱۔
- ۱۸- اقبال، اقبال اور لذت پیکار (مرتبہ حق نواز) اقبال کادمی لاہور، ۱۹۸۵ء، ص ۳۰-۳۱۔
- ۱۹- تجویری علی سید، کشف الحجاب (فارسی سے اردو ترجمہ)، مقبول اکادمی لاہور، ۱۹۸۷ء، ص ۹۷۔
- ۲۰- نورالدین، ابوسعید، اسلامی تصوف اور اقبال، اقبال اکادمی پاکستان لاہور، اشاعت دوم، مئی ۱۹۷۷ء، ص ۵۴-۵۵۔
- ۲۱- لطیف اللہ، پروفیسر، تصوف اور سربیت، ص ۲۷۱۔
- ۲۲- بغدادی، حضرت جنید، بحوالہ، اسلامی تصوف اور اقبال، ص ۱۰۲۔
- ۲۳- ایضاً، ص ۱۰۰۔
- ۲۴- ایضاً، ص ۱۰۱۔
- ۲۵- شبلی، ابوبکر، بحوالہ، اسلامی تصوف اور اقبال، ص ۱۰۷۔
- ۲۶- نعمانی، محمد منظور، تذکرہ امام ربانی مجدد الف ثانی، ص ۱۶۸-۱۶۹۔
- ۲۷- ایضاً، ص ۱۷۱۔
- ۲۸- رفیع الدین ہاشمی (مرتب) خطوط اقبال، اقبال اکادمی، لاہور، ۱۹۸۷ء، ص ۱۱۴۔
- ۲۹- ایضاً، ص ۱۱۷-۱۱۸۔
- ۳۰- نور الدین ابوسعید، ڈاکٹر، اسلامی تصوف اور اقبال، ص ۴۵۔
- ۳۱- قرآن حکیم، سورۃ نمبر ۵، آیت نمبر ۱۵۔
- ۳۲- قرآن حکیم، سورۃ نمبر ۷، آیت نمبر ۶۔
- ۳۳- قرآن حکیم، سورۃ نمبر ۲۵، آیت نمبر ۱۔
- ۳۴- قرآن حکیم، سورۃ ۲۷، نمبر آیت نمبر ۱۔
- ۳۵- قرآن حکیم، سورۃ نمبر ۲۷، آیت نمبر ۱۔
- ۳۶- قرآن حکیم، سورۃ نمبر ۴، آیت نمبر ۴۔
- ۳۷- دراسات اسلامیہ، تاج کتب خانہ پشاور، ۱۹۸۹ء، ص ۱۱۶۔